

*Səməd Vurğun*  
*Bizim dağlar*

Dün oxdum şerini, düşdü yadıma  
Gülümsər dövranı bizim dağların.  
Oxudum ki, yoxdur sizin yaylada  
Gülü, gülüstanı bizim dağların.

Bilməm kaç əsrdir yaranmış durar,  
Cansız cəsədlərə dirilik urar  
Səhər irişincə bin nəğmə qurar  
Şahbazı, tərlandı bizim dağların.

Əlvan çiçəkləri saralmaz, solmaz,  
Baxdıqca onlara könüllər doymaz,  
Çeşmələr başından heç əskik olmaz  
Zurna-balabanı bizim dağların.

Ətrafı taladır, ceyran yuvası,  
Ruhları məst edər sərin havası,  
Sizin yerdə olmaz, onun səfası,  
Cənnətdir hər yanı bizim dağların.

Yasəmənler, gül reyhanlar ocağı,  
Bizim dağlar bir təbabət qucağı,  
Dişləri göynədən soyuq bulağı,  
Genişdir meydanı bizim dağların.

Bir-birindən gözəl vardır meşəsi,  
Səs versən, səs salar hər yana səsi.  
Qazanar hər kəsdən sevinc həvəsi  
Çölü, biyabanı bizim dağları.

Şeh düşər otların üstə gecədən,  
Doymaq olmaz orda xoruz-beçədən,  
Dəyəsi qurular qalın keçədən  
Dərdlərin dərmanı bizim dağların.

Qoyun, quzu bir-birinə qarışar,  
Qulplu qazanlardan qatıqlar daşar.  
Böylə həyat içrə yüzdən çox yaşar  
Zəhmətkeş dehqanı bizim dağların.

Bəslədiyi kök quzulardan kəsər,  
Bolluq içrə ömür sürər sərbəsər.  
Boynun əyib çeşmələrdən su içər  
Maralı, ceyranı bizim dağların.

Xırdaca-xırdaca yağar yağışlar,  
Xəstə Vurğun bu dövranı alqışlar.  
Möhtərəm qarelər məni bağışlar,  
Cavandır yazanı bizim dağların.

[1927]

*Vurğun S. Bizim dağlar : şeir // Seçilmiş əsərləri. 5 cildə. – Bakı: “Şərq-Qərb”, 2005. – C.1. – S. 35-36.*